



XVI^e Congrès de la Conférence des Cours constitutionnelles européennes
XVIth Congress of the Conference of European Constitutional Courts
XVI. Kongress der Konferenz der Europäischen Verfassungsgerichte
XVI Конгресс Конференции европейских конституционных судов

**Rapport national / National report / Landesbericht /
национальный доклад
&
Synthèse / Summary / Kurzfassung / резюме**

**RÉPUBLIQUE DE MALTE / REPUBLIC OF MALTA /
REPUBLIK MALTA / РЕСПУБЛИКА МАЛЬТА**

**The Constitutional Court of the Republic of Malta
Il-Qorti Kostituzzjonali tar-Repubblika ta' Malta**

**langue maternelle / native language /
Muttersprache / родной язык**

XVI^{il} Kungress tal-Konferenza tal-Qrati Kostituzzjonali Ewropej fl-2014

Ko-operazzjoni bejn il-Qrati Kostituzzjonali fl-Ewropa

Il-Qaghda u l-Perspettivi Illum

Rapport Nazzjonali ta' Malta

Fil-qosor

Bħala qorti ta' Stat Membru tal-Unjoni Ewropeja, il-Qorti Kostituzzjonali ta' Malta (bħal kull qorti oħra domestika ta' Malta) hija marbuta illi tqis u tapplika l-liġi tal-Unjoni Ewropeja. Hija wkoll marbuta illi tqis u tapplika l-Konvenzjoni Ewropeja tad-Drittijiet tal-Bniedem li ddaħhlet bħala parti mil-liġi domestika. Barra minn hekk, kellha wkoll okkażjoni illi tqis strumenti oħra ta' dritt ewropej u internazzjonali. Fil-prattika, il-biċċa l-kbira tal-kawżi quddiem il-Qorti Kostituzzjonali hija dwar ilmenti ta' ksur tal-Konvenzjoni u tad-dispożizzjonijiet dwar l-istess materja fil-Kostituzzjoni; għalhekk, il-ġurisprudenza tal-Qorti Kostituzzjonali hija influwenzata hafna bis-sentenzi tal-Qorti Ewropeja tad-Drittijiet tal-Bniedem li spiss jissemmew fis-sentenzi tal-Qorti Kostituzzjonali. Minkejja dan kien hemm każijiet, għalkemm waħdiet, fejn il-Qorti Kostituzzjonali tbiegħdet xi ftit jew wisq mill-ġurisprudenza tal-Qorti Ewropeja tad-Drittijiet tal-Bniedem. Il-Qorti Kostituzzjonali hija wkoll xi ftit jew wisq influwenzata bil-ġurisprudenza ta' Qrati Kostituzzjonali oħra ewropej.

Mistoqsijiet għar-Rapporti Nazzjonali

I.1

Il-Qorti Kostituzzjonali (bħall-qrati kollha tal-pajjiż) hija marbuta bil-liġi li tqis u tapplika l-liġi tal-Unjoni Ewropeja bis-saħħa tal-prinċipji tas-supremazija u tal-effett dirett, li ddaħhlu wkoll fil-liġi tal-pajjiż bis-saħħa tal-Att dwar l-Unjoni Ewropeja (Kap. 460 tal-Liġijiet ta' Malta¹).

Il-Qorti Kostituzzjonali hija wkoll marbuta b'liġi li tqis u tapplika l-Konvenzjoni Ewropeja tad-Drittijiet tal-Bniedem li ddaħhlet fil-liġi tal-pajjiż bis-saħħa tal-Att dwar il-Konvenzjoni Ewropeja (Kap. 319 tal-Liġijiet ta' Malta²).

I.2

a) Il-Konvenzjoni Ewropeja tad-Drittijiet tal-Bniedem

Billi l-Konvenzjoni Ewropeja tad-Drittijiet tal-Bniedem iddaħhlet fil-liġi tal-pajjiż (ara t-twgiba għall-mistoqsija I.1) il-Qorti Kostituzzjonali tabilfors tirreferi għaliha

¹ <http://justiceservices.gov.mt/DownloadDocument.aspx?app=lom&itemid=8926&l=2>

² <http://justiceservices.gov.mt/DownloadDocument.aspx?app=lom&itemid=8795&l=2>

fis-sentenzi tagħha. Fil-prattika, il-biċċa l-kbira tal-kawżi quddiem il-Qorti Kostituzzjonali hija dwar ilmenti ta' ksur tal-Konvenzjoni u tad-dispożizzjonijiet dwar l-istess materja fil-Kostituzzjoni.

b) Il-Karta tad-Drittijiet Fundamentali tal-Unjoni Ewropea

Fi kliem l-art. 51 "Id-dispożizzjonijiet ta' din il-Karta huma intiżi għall-istituzzjonijiet, għall-korpi u għall-aġenziji tal-Unjoni fir-rispett tal-prinċipju ta' sussidjarjetà u għall-Istati Membri wkoll biss meta jkunu qed jimplementaw il-liġi tal-Unjoni". L-okkażjonijiet fejn il-Karta tista' tiġi applikata f'kawżi quddiem il-Qorti Kostituzzjonali huma limitati.

c) Strumenti oħra ta' dritt internazzjonali fil-livell ewropew.

Il-Qorti Kostituzzjonali kellha okkażjoni illi tqis il-Konvenzjoni Ewropea dwar ir-Rikonossiment u l-Infurzar ta' Deċiżjonijiet li għandhom x'jaqsmu mal-Kustodja ta' Minuri u dwar ir-Restituzzjoni tal-Kustodja ta' Minuri li kienet giet iffirmata fil-Lussemburgu fl-20 ta' Mejju, 1980. Din il-Konvenzjoni ddaħhlet fil-liġi tal-pajjiż bis-saħħa tal-Att dwar is-Sekwestru u l-Kustodja ta' Minuri (Kap. 410 tal-Liġijiet ta' Malta³).

d) Strumenti oħra ta' dritt internazzjonali f'livell internazzjonali.

Il-Qorti Kostituzzjonali kellha okkażjoni li tqis il-Konvenzjoni dwar l-Aspetti Ċivili fis-Sekwestru Internazzjonali ta' Minuri, li kienet giet iffirmata f'L-Ajja fil-25 ta' Ottubru, 1980. Din il-Konvenzjoni ddaħhlet fil-liġi tal-pajjiż bis-saħħa tal-Att dwar is-Sekwestru u l-Kustodja ta' Minuri (Kap. 410 tal-Liġijiet ta' Malta⁴).

I.3

L-art. 5 tal-Att dwar l-Unjoni Ewropeja (Kap. 460 tal-Liġijiet ta' Malta⁵) iġid hekk:

5. (1) Għall-finijiet ta' kull proċediment quddiem xi qorti jew awtorità ġudikanti oħra, kull kwistjoni dwar it-tifsir jew l-effett tat-Trattat, jew dwar il-validità, tifsir jew effett ta' xi instrumenti li johorġu minnu jew tahtu, għandha tiġi ttrattata bħala punt ta' dritt u jekk ma tkunx riferita lill-Qorti tal-Ġustizzja tal-Komunitajiet Ewropej, tkun għad-deċiżjoni bħala tali skont il-prinċipji stabbiliti minn, u kull deċiżjoni rilevanti ta', il-Qorti tal-Ġustizzja tal-Komunitajiet Ewropej jew ta' kull qorti marbuta magħha.

(2) Għandha tittiehed konjizzjoni ġudizzjarja ... ta' kull deċiżjoni ta', jew espressjoni ta' fehma minn, il-Qorti tal-Ġustizzja tal-Komunitajiet Ewropej jew ta' kull qorti marbuta magħha dwar kull kwistjoni kif hawn qabel imsemmija ...

Dawn id-dispożizzjonijiet jorbtu lill-Qorti Kostituzzjonali u lill-qrati kollha tal-pajjiż.

Ma hemmx dispożizzjoni li tixbah lil din dwar sentenzi tal-Qorti Ewropeja tad-Drittijiet tal-Bniedem. Dawk is-sentenzi jistgħu jiġi esegwiti taht l-art. 6 tal-Att dwar il-Konvenzjoni Ewropeja (Kap 319 tal-Liġijiet ta' Malta⁶) iżda ma jorbtux bħala precedent.

³ <http://justiceservices.gov.mt/DownloadDocument.aspx?app=lom&itemid=8876&l=2>

⁴ <http://justiceservices.gov.mt/DownloadDocument.aspx?app=lom&itemid=8876&l=2>

⁵ Ara n-nota 1.

⁶ Ara n-nota 2.

I.4

Il-ġurisprudenza tal-Qorti Kostituzzjonali hija fil-prattika influwenzata hafna bil-ġurisprudenza tal-Qorti Ewropeja tad-Drittijiet tal-Bniedem.

I.5

Il-Qorti Kostituzzjonali invarjabilment tirreferi għall-ġurisprudenza tal-Qorti Ewropeja tad-Drittijiet tal-Bniedem meta tkun qiegħda tittratta dwar allegazzjonijiet ta' Ksur tal-Konvenzjoni Ewropeja tad-Drittijiet tal-Bniedem. Riferenzi għall-ġurisprudenza tal-Qorti tal-Ġustizzja tal-Unjoni Ewropeja jsiru anqas ta' spiss.

I.6

Kif inghad fuq, fit-twegiba għall-mistoqsija I.3, il-Qorti Kostituzzjonali hija marbuta b'ligi li thares il-ġurisprudenza tal-Qorti tal-Ġustizzja tal-Unjoni Ewropeja.

Għalkemm bhala regola l-Qorti Kostituzzjonali tfittex li thares ukoll il-ġurisprudenza tal-Qorti Ewropeja tad-Drittijiet tal-Bniedem, ggieli gara illi ċ-ċirkostanzi ta' każ partikolari jkunu tali illi l-qorti jkollha tittratta dak il-każ b'mod differenti. Fost każijiet reċenti ta' divergenza kien hemm okkażjoni fejn il-Qorti Kostituzzjonali kellha titbiegħed mis-sentenza tal-Qorti Ewropeja tad-Drittijiet tal-Bniedem fil-każ ta' Christine Goodwin versus ir-Renju Unit (11 ta' Lulju 2002, rikors 28957/1995) dwar id-dritt ta' trans-sesswali illi jiżzewwġu. Tista' tisemma wkoll dik li tsta' titqies bhala interpretazzjoni restrittiva tas-sentenza fil-każ ta' Salduz versus it-Turkija (27 ta' Novembru 2008, rikors 36391/02) dwar id-dritt għal għajnuna ta' avukat waqt l-interrogazzjoni preliminari mill-pulizija.

I.7

Meta ssir allegazzjoni ta' ksur ta' drittijiet fundamentali quddiem qorti (bħal ma hija l-Qorti Kriminali) li ma ghandhiex ġurisdizzjoni dwar materja kostituzzjonali, dik il-qorti tista' tirreferi l-kwistjoni lill-Prim'Awla tal-Qorti Ċivili, li ghandha ġurisdizzjoni kostituzzjonali, bi dritt ta' appell lill-Qorti Kostituzzjonali. Meta l-kwistjoni tinqata' finalment mill-Prim'Awla tal-Qorti Ċivili jew, wara appell, mill-Qorti Kostituzzjonali, id-deċiżjoni tkun torbot lill-qorti li tkun għamlet ir-referenza. Għalhekk, jekk il-Qorti Kostituzzjonali tkun semmiet sentenza tal-Qorti Ewropeja tad-Drittijiet tal-Bniedem fid-deċiżjoni tagħha, il-qorti li tkun għamlet ir-referenza tkun marbuta li tqis dik is-sentenza.

F'każijiet ohra l-preċedent gudizzjarju ma jorbotx, iżda fil-prattika l-qorti tal-pajjiż jimxu fuq id-deċiżjonijiet tal-Qorti Kostituzzjonali, li jfisser illi jqisu sentenzi tal-Qorti Ewropeja tad-Drittijiet tal-Bniedem meta dawn jissemew f'sentenzi tal-Qorti Kostituzzjonali.

Is-sitwazzjoni dwar il-ġurisprudenza tal-Qorti tal-Ġustizzja tal-Unjoni Ewropeja hija illi, kif jinghad fit-twegiba għall-mistoqsija I.3, *supra*, l-art. 5 tal-Att dwar l-Unjoni Ewropeja jgħid illi "Għandha tittiehed konjizzjoni gudizzjarja ... ta' kull deċiżjoni ta', jew espressjoni ta' fehma minn, il-Qorti tal-Ġustizzja tal-Komunitajiet Ewropej jew ta' kull qorti marbuta magħha", kemm jekk dik id-deċiżjoni tkun issemmiet mill-Qorti Kostituzzjonali u kemm jekk le.

I.8

Ma nafu b'ebda deċiżjoni ta' xi qorti ewropeja li kienet influwenzata bil-ġurisprudenza tal-Qorti Kostituzzjonali ta' Malta.

II.1

Il-Kostituzzjoni ta' Malta hija fuq il-mudell ta' Westminster. Għalhekk, is-sentenzi bikrin ta' wara l-indipendenza fl-1964 kienu jirreferu għal sentenzi ta' qradi ta' pajjiżi tal-*Commonwealth*, għalkemm illum dan isir ħafna inqas ta' spiss. Eżempju aktar reċenti huwa fejn gie adottat is-sistema tal-“interpretazzjoni konformi” tal-liġi ordinarja fuq l-eżempju ta' sentenzi tal-Qorti Kostituzzjonali taljana. Ma hemm xejn xi jżomm xi qorti f'Malta milli tirreferi għal sentenzi ta' qradi ewropej u mhux ewropej fejn il-motivazzjoni f'dawk is-sentenzi titqies konvinċenti.

II.2

Il-qradi maltin (u mhux biss il-Qorti Kostituzzjonali) jirreferu l-aktar għall-ġurisprudenza (u d-dottrina) bit-taljan, bl-Ingliż u bil-franċiż.

II.3

L-aktar li jsiru referenzi huwa fil-qasam tad-dritt penali.

II.4

Ma nafu b'ebda deċiżjoni ta' xi Qorti Kostituzzjonali barranija li kienet influwenzata bil-ġurisprudenza tal-Qorti Kostituzzjonali ta' Malta.

II.5

Fil-preżent ma hemm ebda forma ta' ko-operazzjoni formali bejn il-Qorti Kostituzzjonali ta' Malta u xi Qorti Kostituzzjonali oħra.

III.1

Minħabba d-dottrina tas-supremazija u l-effett dirett (ara t-twegiba għall-mistoqsija I.1, *supra*) u l-art. 5 tal-Att dwar l-Unjoni Ewropeja (ara t-twegiba għall-mistoqsija I.3, *supra*), il-liġi tal-Unjoni Ewropeja u s-sentenzi tal-Qorti tal-Ġustizzja tal-Unjoni Ewropeja tabilfors jolqtu l-ġurisprudenza tal-Qorti Kostituzzjonali, kemm jekk ikunu ssemew fil-ġurisprudenza tal-Qorti Ewropeja tad-Drittijiet tal-Bniedem u kemm jekk le.

III.2

Ma nafu b'ebda deċiżjoni tal-Qorti Kostituzzjonali ta' Malta li kellha xi influwenza fuq ir-relazzjoni bejn il-Qorti Ewropeja tad-Drittijiet tal-Bniedem u tal-Qorti tal-Ġustizzja tal-Unjoni Ewropeja.

III.3

Ir-regola generali hija illi f'każ ta' konflitt bejn il-gurisprudenza tal-Qorti Ewropeja tad-Drittijiet tal-Bniedem u dik tal-Qorti tal-Ġustizzja tal-Unjoni Ewropeja, hemm obbligu legali li tittiehed konjizzjoni ġudizzjarja tas-sentenzi tal-Qorti tal-Ġustizzja tal-Unjoni Ewropeja iżda ma hemm ebda disposizzjoni b'hal din dwar sentenzi tal-Qorti Ewropeja tad-Drittijiet tal-Bniedem (ara t-tweġiba għall-mistoqsija I.3, *supra*).

Sa issa għadu ma qam ebda każ ta' konflitt b'hal dan quddiem il-Qorti Kostituzzjonali ta' Malta, u għalhekk għadu ma huwiex magħruf jekk f'xi każ b'hal dak il-qorti toqgħodx fuq l-obbligu tagħha taht l-art. 5 tal-Att dwar l-Unjoni Ewropeja jew timxix minflok fuq is-sentenzi *Solange* tal-Qorti Kostituzzjonali Tedeska.